

زکوٰۃ کے موضوع پر اہم جواب تحریر

زکوٰۃ کی اہمیت

مصدقہ

حضرت علامہ مولانا مفتی محمد وقار الدین صاحب

مرتبہ

محمد شعیب قادری

جمعیت ایشیاء افسانہ پاکستان

صدر دفتر: جامعہ اسلامیہ، بازار کراچی، پاکستان

Ph : 2435759 Web : www.ishiatables.com.pk

انتساب

نحمدہ، ونصلیٰ ونسلم علیٰ رسولہ الکریم ط

اما بعد! فقیر اس تالیف **زکوٰۃ کی اہمیت** کو پیر طریقت ولی نعمت حضرت قبلہ حافظ قاری محمد مصلح الدین صدیقی قادری رحمۃ اللہ تعالیٰ علیہ کی ذات والا صفات سے منسوب کرتا ہے جن کے روحانی فیوض ہی کی وجہ سے اس کتاب کو مرتب کر سکا ہے۔

غلام مصلح الدین

محمد شعیب قادری غفرلہ

تقریظ

نحمدہ، ونصلیٰ ونسلم علیٰ رسولہ الکریم ط

میں نے مجی محمد شعیب قادری کا جمع کردہ مسائل زکوٰۃ پر مشتمل یہ رسالہ دیکھا اس کے مسائل صحیح ہیں اللہ تعالیٰ مؤلف کو جزا عطا فرمائے اور مسلمانوں کو عمل کی توفیق۔

اللہ تعالیٰ اس کی اشاعت میں مالی و عملی تعاون کرنے والے حضرات کو دُنیا و آخرت میں جزا عطا فرمائے۔ آمین

فقیر محمد وقار الدین غفرلہ

مفتی دارالعلوم امجدیہ، کراچی

۳ شعبان المعظم ۱۴۰۵ھ

زکوٰۃ دینے کے فضائل

قرآن کریم میں اللہ تعالیٰ کا ارشاد ہے:-

والذین هم للزكاة فاعلون ط (پ: ۱۸)

ترجمہ: اور فلاح پاتے جو زکوٰۃ ادا کرتے ہیں۔

ایک اور جگہ ارشادِ خداوندی ہے:-

وما أنفقتم من شئ فهو يخلفه وهو خير الرازقين ط (پ: ۲۲-آیت: ۳۹)

ترجمہ: اور جو کچھ تم خرچ کرو گے اللہ تعالیٰ اس کی جگہ اور دے گا اور وہ بہتر روزی دینے والا ہے۔

ایک جگہ فرمانِ خداوندی ہے:-

مثل الذين ينفقون اموالهم في سبيل الله ثم لا يتبعون ما انفقوا منا ولا اذى لهم

اجرهم عند ربهم ولا خوف عليهم ولا هم يحزنون ط قول معروف ومغفرة خي من صدقة

يتبعها اذى واللّٰهُ غنى حلیم ط (پ: ۳-سورة البقرة-آیت نمبر: ۲۶۰ تا ۲۶۳)

ترجمہ: جو لوگ اللہ تعالیٰ کی راہ میں خرچ کرتے ہیں انکی کہاوت اس دانہ کی ہے جس سے سات بالیں نکلیں ہر بال سے سودا نے اور اللہ تعالیٰ جسے چاہتا ہے زیادہ دیتا ہے اور اللہ تعالیٰ وسعت والا اور بڑے علم والا ہے۔ جو لوگ اللہ تعالیٰ کی راہ میں اپنے مال خرچ کرتے ہیں پھر خرچ کرنے کے بعد نہ احسان جتاتے ہیں نہ اذیت دیتے ہیں ان کیلئے ان کا ثواب ان کے رب کے حضور ہے اور نہ ان پر کچھ خوف ہے اور نہ وہ غمگین ہوں گے۔ اچھی بات اور مغفرت اس صدقے سے بہتر ہے جس کے بعد اذیت دینا ہو اور اللہ تعالیٰ بے پرواہ اور حلم والا ہے۔

حضرت جابر رضی اللہ تعالیٰ عنہ سے مروی ہے کہ حضور صلی اللہ تعالیٰ علیہ وسلم نے فرمایا، جس نے اپنے مال کی زکوٰۃ ادا کر دی بے شک اللہ تعالیٰ نے اس سے شردور فرمادیا۔

بزاز نے عقلمہ سے روایت کی کہ حضور صلی اللہ تعالیٰ علیہ وسلم نے فرمایا، تمہارا اسلام میں پورا ہونا یہ ہے کہ اپنے اموال کی زکوٰۃ ادا کرو۔

زکوٰۃ نہ دینے پر وعیدیں

زکوٰۃ اعظم فرض دین و اہم ارکان سے ہے۔ ولہذا قرآن عظیم میں بتیس جگہ نماز کے ساتھ اس کا ذکر فرمایا۔ اور طرح طرح سے بندوں کو اس اہم فرض کی طرف بلایا۔ صاف فرمادیا کہ **يَمْحُقُ اللَّهُ الرِّبَا وَيُرْبِي الصَّدَقَاتِ** (سورۃ البقرہ: ۲۷۶) مناتا ہے اللہ تعالیٰ سود کو اور بڑھاتا ہے خیرات کو۔ بعض درختوں میں کچھ اجزائے فاسدہ اس قسم کے پیدا ہو جاتے ہیں کہ پیڑ کی اٹھان کو روک دیتے ہیں۔ احمق نادان اسے نہ تراشے گا کہ میرے پیڑ سے اتنا کم ہو جائے گا، پر عاقل ہوشمند تو جانتا ہے کہ ان کے چھانٹنے سے یہ نونہال لہلہا کر درخت بنے گا ورنہ یوں ہی مرجھا کر رہ جائے گا۔ یہی حساب زکوٰۃ کے مال کا ہے۔

حدیث میں ہے کہ حضور پُر نور سید عالم صلی اللہ تعالیٰ علیہ وسلم فرماتے ہیں، **مَا خَالَطَتِ الصَّدَقَةَ اَوْ مَالَ الزَّكْوٰةِ مَالًا اِلَّا اَفْسَدَتْهُ** زکوٰۃ کا مال جس مال میں ملا ہوگا اسے تباہ کر دے گا۔ (رواہ البزاز والبیہقی عن ام المؤمنین الصدیقہ رضی اللہ تعالیٰ عنہا) دوسری حدیث میں ہے کہ حضور صلی اللہ تعالیٰ علیہ وسلم فرماتے ہیں: **مَا تَلَفَ مَالٌ فِي بَرٍّ اَوْ اِلَّا بِحَبْسِ الزَّكْوٰةِ خَشْيًا وَتَرِيًّا** میں جو مال تلف ہوتا ہے وہ زکوٰۃ نہ دینے ہی سے تلف ہوتا ہے۔ (اخرجہ الطبرانی فی الاوسط عن ابی ہریرۃ عن امیر المؤمنین عمر الفاروق الاعظم رضی اللہ تعالیٰ عنہما)

تیسری حدیث میں ہے حضور اقدس صلی اللہ تعالیٰ علیہ وسلم فرماتے ہیں، **مَنْ اَدٰى زَكْوٰةَ مَالِهِ فَقَدْ اَذْهَبَ اللّٰهُ شَرَّهُ** جس نے اپنے مال کی زکوٰۃ ادا کر دی بے شک اللہ تعالیٰ نے اس مال کا شر اس سے دُور فرما دیا۔ (اخرجہ ابن خزیمہ فی صحیحہ و الطبرانی فی الاوسط والحاکم فی المستدرک عن جابر بن عبد اللہ رضی اللہ تعالیٰ عنہما)

چوتھی حدیث میں ہے حضور صلی اللہ تعالیٰ علیہ وسلم فرماتے ہیں، **حَفَنُوا اَمْوَالَكُمْ بِالزَّكْوٰةِ وَاَدٰوا اَمْرًا ضَمًّا بِالصَّدَقَةِ** اپنے مالوں کو مضبوط قلعوں میں کر لو زکوٰۃ دے کر اور اپنے بیماروں کا علاج کرو خیرات سے۔ (رواہ بوداؤد فی مراسلیہ عن الحسن و الطبرانی و البیہقی و غیرہما عن جماعته من الصحابة رضی اللہ تعالیٰ عنہم)

اے عزیز ایک بے عقل گنوار کو دیکھ کہ تخم گندم اگر پاس نہیں ہوتا بہتر وقت قرض دام سے حاصل کرتا اور اسے زمیں میں ڈالتا ہے۔ اس وقت تو وہ اسے خاک میں ملا دیتا ہے مگر امید لگی ہے کہ خدا چاہے تو یہ کھونا بہت کچھ پانا ہو جائے گا۔ تجھے اس گنوار کسان کے برابر بھی عقل نہیں یا جس قدر ظاہری اسباب پر بھروسہ ہے اپنے مالک جلد و علا کے ارشاد پر اتنا اطمینان بھی نہیں کہ اپنے مال بڑھانے اور ایک ایک دانہ کا ایک ایک پیڑ بنانے کو زکوٰۃ کا بیج نہیں ڈالتا۔ وہ فرماتا ہے، زکوٰۃ دو تمہارا مال بڑھے گا۔ اگر دل میں اس فرمان پر یقین نہیں جب تو کھلا کافر ہے ورنہ تجھ سے بڑھ کر احمق کون کہ اپنے یقینی نفع دین و دنیا کی ایک بھاری تجارت چھوڑ کر دونوں جہانوں کا نقصان مول لیتا ہے۔

احادیث مبارکہ

۱.....رسول اللہ صلی اللہ تعالیٰ علیہ وسلم فرماتے ہیں، **ان تمام اسلامکم ان تؤدوا زکوٰۃ اموالکم** تمہارے اسلام کا پورا ہونا یہ ہے کہ اپنے مالوں کی زکوٰۃ ادا کرو۔ (رواہ البزار عن علقمہ)

۲.....حضور صلی اللہ تعالیٰ علیہ وسلم فرماتے ہیں، **من کان یومن باللہ رسولہ فلیؤد زکوٰۃ مالہ** جو اللہ تعالیٰ اور اسکے رسول پر ایمان لاتا ہو اسے لازم ہے کہ اپنے مال کی زکوٰۃ ادا کرے۔ (رواہ الطبرانی فی الکبیر عن ان عمر رضی اللہ تعالیٰ عنہما)

۳.....حضور پر نور صلی اللہ تعالیٰ علیہ وسلم فرماتے ہیں، جس کے پاس سونا چاندی ہو اور اس کی زکوٰۃ نہ دے قیامت کے دن اس سونا چاندی کی تختیاں بنا کر جہنم کی آگ میں تپائیں گے پھر ان سے اس شخص کی پیشانی اور کروٹ اور پیٹھ پر داغ دیں گے جب وہ تختیاں ٹھنڈی ہو جائیں گی پھر انہیں تپائیں گے۔ قیامت کا دن کہ پچاس ہزار برس کا ہے یونہی کرتے رہیں گے یہاں تک کہ تمام مخلوق کا حساب ہو چکے۔

۴.....جو لوگ جوڑتے ہیں سونا چاندی اور اسے خدا کی راہ میں نہیں اٹھاتے یعنی زکوٰۃ ادا نہیں کرتے انہیں بشارت دے دکھ کی مار کی جس دن تپایا جائے گا وہ سونا چاندی جہنم کی آگ سے پس داغی جائیں گی اس سے ان کی پیشانیاں اور کروٹیں اور پیٹھیں یہ ہے جو تم نے اپنے لئے جوڑ کر رکھا تھا اب چکھو مزا اس جوڑنے کا۔ پھر اس داغ دینے کو بھی نہ سمجھے کہ کوئی چرکا لگا دیا جائے گا یا پیشانی و پشت و پہلو کی چربی نکل کر بس ہوگی بلکہ اس کا وبال بھی حدیث سے سن لیجئے۔

۵.....سیدنا ابو ذر رضی اللہ تعالیٰ عنہ نے فرمایا، ان کے پستان پر وہ جہنم کا گرم پتھر رکھیں گے کہ سینہ توڑ کر شانہ سے نکل جائے گا اور شانہ کی ہڈی پر رکھیں گے کہ ہڈیاں توڑتا سینہ سے نکلے گا۔ (احرجہ الشیخان عن الاحنف بن قیس) اور فرمایا میں نے حضور نبی کریم صلی اللہ تعالیٰ علیہ وسلم کو فرماتے سنا کہ پیٹھ توڑ کر کروٹ سے نکلے گا اور گدی توڑ کر پیشانی سے (رواہ مسلم) اور اس کے ساتھ اور بھی ایک کیفیت سن لیجئے۔

۶.....حضرت عبداللہ بن مسعود رضی اللہ تعالیٰ عنہ نے فرمایا، کوئی روپیہ دوسرے روپے پر نہ رکھا جائے نہ کوئی اشرفی دوسری اشرفی سے چھو جائے گی بلکہ زکوٰۃ نہ دینے والے کا جسم اتنا بڑھا دیا جائے گا کہ لاکھوں کروڑوں جوڑے ہوں تو ہر روپیہ جدا داغ دے گا۔ (رواہ الطبرانی فی الکبیر)

اے عزیز کیا خدا اور رسول کے فرمان کو یونہی ہنسی ٹھٹھا سمجھتا ہے یا پچاس ہزار برس کی مدت میں یہ جانکاہ مصیبتیں جھیلنا آسان جانتا ہے۔ ذرا یہیں کی آگ میں ایک آدھ روپیہ گرم کر کے بدن پر رکھ! دیکھ پھر کہاں یہ گرمی کہاں وہ تہر آگ..... کہاں یہ ایک ہی روپیہ کہاں وہ ساری عمر کا جوڑا ہوا مال..... کہاں یہ منٹ بھر کی دیر کہاں وہ ہزاروں برس کی آفت..... کہاں یہ ہلکا سا چکسا کہاں وہ ہڈیاں توڑ کر پار ہونے والا غضب..... اللہ تعالیٰ مسلمانوں کو ہدایت بخشنے۔ آمین

۷..... مصطفیٰ صلی اللہ تعالیٰ علیہ وسلم فرماتے ہیں، جو شخص اپنے مال کی زکوٰۃ نہ دے گا وہ مال روزِ قیامت گنجد اڑدھے کی شکل بنے گا اور اس کے گلے میں طوق ہو کر پڑے گا پھر سید عالم صلی اللہ تعالیٰ علیہ وسلم نے کتاب اللہ سے اس کی تصدیق کی تھی کہ رب عز و جل فرماتا ہے، **سَيَطُوقُونَ مَا بَخَلُوا بِهِ يَوْمَ الْقِيَامَةِ** جس چیز میں بخل کر رہے ہیں قریب ہے کہ طوق بنا کر ان کے گلے میں ڈالی جائے قیامت کے دن۔

۸..... حضور صلی اللہ تعالیٰ علیہ وسلم نے فرمایا، وہ اڑدھا منہ کھول کر اس کے پیچھے دوڑے گا۔ یہ بھاگے گا اس سے فرمایا جائے گا لے اپنا وہ خزانہ کہ چھپا کر رکھا تھا کہ میں اس سے غنی ہوں جب دیکھے گا کہ اس اڑدھے سے کہیں بچاؤ نہیں ناچار اپنا ہاتھ اس کے منہ میں دے دے گا وہ ایسا چبائے گا جیسے تراوٹ چباتا ہے۔ (رواہ مسلم۔ عن جابر رضی اللہ تعالیٰ عنہ)

۹..... سرکارِ دو عالم صلی اللہ تعالیٰ علیہ وسلم فرماتے ہیں، جب وہ اڑدھا اس پر دوڑے گا یہ پوچھے گا تو کون ہے؟ کہے گا میں تیرا وہ بے زکوٰۃ مال ہوں جو تو چھوڑ کر مرا تھا جب یہ دیکھے گا وہ پیچھا کئے ہی جا رہا ہے۔ ہاتھ اس کے منہ میں دے دے گا وہ چبائے گا پھر اس کا سارا بدن چبا ڈالے گا۔ (اخرجه البزاز والطبرانی و ابن عزيمة و حبان عن ثوبان رضی اللہ تعالیٰ عنہ)

۱۰..... سرکارِ دو عالم صلی اللہ تعالیٰ علیہ وسلم فرماتے ہیں، وہ اڑدھا اس کا منہ اپنے منہ میں لے کر کہے گا میں تیرا مال ہوں میں تیرا خزانہ ہوں۔ (رواہ البخاری والنسائی عن ابو ہریرہ رضی اللہ تعالیٰ عنہ)

۱۱..... سرکارِ دو عالم صلی اللہ تعالیٰ علیہ وسلم فرماتے ہیں، فقیر ہرگز ننگے بھوکے ہونے کی تکلیف نہ اٹھائیں گے مگر انبیاء کے ہاتھوں۔ سن لو ایسے تو ننگروں سے اللہ تعالیٰ سخت حساب لیگا اور انہیں دردناک عذاب دیگا۔ (رواہ الطبرانی عن امیر المؤمنین رضی اللہ تعالیٰ عنہ)

۱۲..... عبداللہ بن مسعود رضی اللہ تعالیٰ عنہ فرماتے ہیں، زکوٰۃ نہ دینے والا ملعون ہے..... زبانِ پاک صلی اللہ تعالیٰ علیہ وسلم پر۔

۱۳..... مولیٰ علی کریم اللہ تعالیٰ وجہ فرماتے ہیں، رسول اللہ صلی اللہ تعالیٰ علیہ وسلم نے سود کھانے والے اور کھلانے والے اور اس پر گواہی کرنے والے پر اور اس کا کاغذ لکھنے والے زکوٰۃ نہ دینے والے ان سب کو قیامت کے دن ملعون بتایا۔ (رواہ الاصبہانی)

۱۴..... رسول اللہ صلی اللہ تعالیٰ علیہ وسلم فرماتے ہیں، قیامت کے دن تو ننگروں کیلئے محتاجوں کے ہاتھ سے خرابی ہے۔ محتاج عرض کریں گے اے رب ہمارے انہوں نے ہمارے وہ حقوق جو تو نے ہمارے لئے ان پر فرض کئے تھے ظلماً نہ دیئے۔ اللہ عز و جل فرمائے گا کہ مجھے قسم ہے اپنے عزت و جلال کی کہ تمہیں اپنا قرب عطا کروں گا اور انہیں دُور رکھوں گا۔ (رواہ الطبرانی و

۱۵..... حضور اقدس صلی اللہ تعالیٰ علیہ وسلم نے کچھ لوگ دیکھے جن کے آگے پیچھے لنگوٹیوں کی طرح کچھ چھیتھڑے تھے اور جہنم کے گرم پتھر اور تھوہڑ اور سخت کڑوی جستی بدبو والی گھانس چوپایوں کی طرح چرتے پھرتے تھے جبریل امین علیہ السلام سے پوچھا یہ کون لوگ ہیں؟ عرض کی یہ زکوٰۃ نہ دینے والے ہیں اور اللہ تعالیٰ نے ان پر ظلم نہیں کیا، اللہ تعالیٰ بندوں پر ظلم نہیں فرماتا۔ (رواہ البزاز عن ابی ہریرہ رضی اللہ تعالیٰ عنہ)

۱۶..... دو عورتیں خدمت والا میں سونے کے ننگن پہنے حاضر ہوئیں۔ حضور اقدس صلی اللہ تعالیٰ علیہ وسلم نے فرمایا، ان کی زکوٰۃ دیتی ہو؟ عرض کی نہیں۔ فرمایا کیا چاہتی ہو کہ اللہ تعالیٰ تمہیں آگ کے ننگن پہنائے۔ عرض کی نہ فرمایا تو زکوٰۃ دو۔

۱۷..... ایک بی بی چاندی کے چھلے پہنے تھیں فرمایا ان کی زکوٰۃ دیتی ہو؟ انہوں نے کچھ انکار سا کیا فرمایا تو یہی تجھے جہنم میں لے جانے کو بہت ہیں۔ (رواہ ابو داؤد الدارقطنی عن ام المؤمنین رضی اللہ تعالیٰ عنہا)

۱۸..... حضور اقدس صلی اللہ تعالیٰ علیہ وسلم فرماتے ہیں، زکوٰۃ نہ دینے والا قیامت کے دن دوزخ میں ہوگا۔ (رواہ الطبرانی عن انس رضی اللہ تعالیٰ عنہ)

۱۹..... رسول اللہ صلی اللہ تعالیٰ علیہ وسلم فرماتے ہیں، دوزخ میں جائے گا وہ تو نگر جو اپنے مال میں اللہ تعالیٰ کا حق ادا نہیں کرتا۔ غرض زکوٰۃ نہ دینے کی جانکاہ آفتیں وہ نہیں جن کی تاب آسکے نہ دینے والے کو ہزار ہا سال ان سخت عذابوں میں گرفتاری کی امید رکھنی چاہئے کہ ضعیف انسان کی کیا جان اگر پہاڑوں پر ڈالا جائے تو سرمہ ہو کر خاک میں مل جائیں۔ پھر اس سے بڑھ کر احمق کون کہ اپنا مال جھوٹے سچے نام کی خیرات میں صرف کرے اور اللہ عزوجل کا فرض، اور اس بادشاہ قہار کا وہ بھاری قرض گردن پر رہنے دے یہ شیطان کا بڑا دھوکہ ہے کہ آدمی کو نیکی کے پردے میں ہلاک کرتا ہے۔

مسائل فقیہہ

زکوٰۃ شریعت میں اللہ تعالیٰ کیلئے مال کے ایک حصہ کا جو شرع نے مقرر کیا ہے مسلمان فقیر کو مالک قرار دینا ہے اور وہ فقیر نہ ہاشمی ہو نہ ہاشمی کا آزاد کردہ غلام۔

مسئلہ..... زکوٰۃ فرض ہے۔ اس کا منکر کافر اور نہ دینے والا فاسق اور قتل کا مستحق اور ادا میں تاخیر کرنے والا گنہگار مرد و الشہادۃ ہے۔

شرائط

زکوٰۃ واجب ہونے کیلئے چند شرطیں ہیں:-

- (۱) مسلمان ہونا (۲) بالغ ہونا (۳) عاقل ہونا (۴) آزاد ہونا (۵) مالک نصاب ہونا (۶) پورے طور پر مالک ہونا (۷) نصاب قرض سے فارغ ہونا (۸) نصاب کا حاجت اصلیہ سے فارغ ہونا (۹) مال کا نامی ہونا (۱۰) سال گزرتا۔

مسلمان ہونا ﴿

کافر پر زکوٰۃ واجب نہیں اگر کوئی کافر مسلمان ہو تو اسے یہ حکم نہ دیا جائے گا کہ کفر کے زمانے کی زکوٰۃ ادا کرے۔

بالغ ہونا ﴿

نابالغ پر زکوٰۃ واجب نہیں۔

عاقل ہونا ﴿

جنون پر زکوٰۃ واجب نہیں جب کہ جنون پورے سال کو گھیر لے اور اگر سال کے اوّل و آخر میں اچھا ہو جاتا ہے چاہے بیچ سال میں اچھا نہ ہو تو زکوٰۃ واجب ہے اور جنون اگر اصلی ہو یعنی جنون ہی کی حالت میں بلوغ ہو تو اس کا سال ہوش آنے سے شروع ہوگا۔ یونہی اگر جنون عارضی ہے مگر پورے سال کو گھیر لیا تو جب افاتہ ہوگا اس وقت سے سال کی ابتداء ہوگی۔

آزاد ہونا ﴿

غلام پر زکوٰۃ واجب نہیں۔

مالک نصاب ہونا ﴿

نصاب سے کم میں زکوٰۃ واجب نہیں یعنی جتنے مال پر شریعت نے زکوٰۃ مقرر کی ہے اس سے کم مال کا مالک ہے تو زکوٰۃ واجب نہیں۔

پورے طور پر مالک ہونا ﴿

پورے طور پر مال کا مالک ہو یعنی اس پر قبضہ بھی ہو تب زکوٰۃ واجب ہے ورنہ نہیں۔

مسئلہ..... جو مال گم ہو گیا یا دریا میں گر گیا یا کسی نے غصب کر لیا اور اس کے پاس غصب کے گواہ نہیں یا جنگل میں دفن کر دیا تھا اور یہ یاد نہیں رہا کہ کہاں دفن کیا تھا یا انجان کے پاس امانت رکھی تھی اور یہ یاد نہ رہا کہ وہ کون ہے یا مدیون نے ذین سے انکار کر دیا اور اسکے پاس گواہ نہیں پھر یہ مال مل گیا تو جب تک نہ ملا تھا اس زمانہ کی زکوٰۃ واجب نہیں۔ اگر ایسے پردین ہے جو دین کا اقرار کرتا ہے مگر ادائے دین کرنا ہے یا نادار ہے یا قاضی کے پاس اسکے مفلس ہونے کا حکم ہو چکا ہے یا وہ منکر ہے مگر اس کے پاس گواہ موجود ہیں تو جب مال ملے گا گزرے ہوئے سالوں کی بھی زکوٰۃ واجب ہے۔ شی مرہون کی زکوٰۃ نہ مرتہن پر ہے اور نہ راہن پر اور رہن چھڑانے کے بعد بھی ان برسوں کی زکوٰۃ واجب نہیں۔

نصاب کا دین سے فارغ ہونا ﴿

نصاب کا مالک تو ہے مگر اس پر اتنا دین ہے کہ دین ادا کرے کے بعد نصاب نہیں رہتا تو زکوٰۃ واجب نہیں چاہے دین بندہ کا ہو (جیسے، زرخن، کسی چیز کا تاوان) چاہے خدا کا (جیسے زکوٰۃ خراج) مثلاً کوئی شخص صرف ایک نصاب کا مالک ہے اور دو سال گزر گئے کہ زکوٰۃ نہیں دی تو صرف پہلے سال کی زکوٰۃ تو اس پر دین ہے اس کے نکالنے کے بعد نصاب باقی نہیں رہتا لہذا دوسرے سال کی زکوٰۃ واجب نہ ہوئی۔

مسئلہ..... جو دین معیادی ہو وہ زکوٰۃ سے نہیں روکتا چونکہ عادتاً دین مہر کا مطالبہ ہوتا لہذا اگر چہ شوہر کے ذمہ کتنا ہی دین مہر ہو جب وہ مالک نصاب ہے تو زکوٰۃ واجب ہے۔

نصاب کا حاجتِ اصلیہ سے فارغ ہونا ﴿

جو مال حاجتِ اصلیہ کے علاوہ ہو اس میں زکوٰۃ واجب ہے جب کہ وہ نصاب کے برابر ہو۔

حاجتِ اصلیہ..... یعنی زندگی بسر کرنے میں جس چیز کی ضرورت ہو اس میں زکوٰۃ واجب نہیں۔ جیسے رہنے کا مکان، جاڑے گرمیوں میں پہننے کے کپڑے، خانہ داری کے سامان، سواری کے جانور، آلات، پیشہ وروں کے اوزار، اہل علم کیلئے حاجت کی کتابیں، کھانے کیلئے غلہ۔

مال کا نامی ہونا ﴿

مال کا نامی ہونا یعنی بڑھنے والا خواہ حقیقتہً بڑھے یا حکماً یعنی اگر بڑھانا چاہے تو بڑھائے یعنی اس کے پاس یا اس کے نائب کے قبضے میں ہو۔ ہر ایک کی دو صورتیں ہیں وہ اسلئے پیدا ہی کیا گیا ہو اسے ختی کہتے ہیں جیسے سونا چاندی کہ یہ اس لئے پیدا ہوئے ہیں کہ ان سے چیزیں خریدی جائیں یا اس لئے مخلوق تو نہیں مگر اس سے یہ بھی حاصل ہوتا ہے کہ اسے فعلی کہتے ہیں۔ سونے چاندی کے علاوہ سب چیزیں فعلی ہیں یا تجارت سے سب میں نمونہ ہوگا۔

سال سے مراد قمری سال ہے یعنی چاند کے مہینوں سے بارہ مہینے شروع سال اور آخر سال میں نصاب کامل ہے مگر درمیان میں نصاب کی کمی ہوگئی تو یہ کمی کچھ اثر نہیں رکھتی یعنی زکوٰۃ واجب ہے۔

زکوٰۃ تین قسم کے مال پر ہے: (۱) ثمن یعنی سونا چاندی (۲) مال تجارت (۳) سائمه یعنی چرائی پر چھوڑے جانور۔

سونے چاندی میں مطلقاً زکوٰۃ واجب ہے جب کہ بقدر نصاب ہوں اگر چہ دفن کر کے رکھے ہوں یا استعمال میں ہوں تجارت کرے یا نہ کرے اور ان کے علاوہ باقی چیزوں پر زکوٰۃ اس وقت واجب ہے کہ تجارت کی نیت ہو یا چرائی پر چھوڑے جانور۔

مسئلہ..... موتی اور جواہرات پر زکوٰۃ واجب نہیں اگرچہ ہزاروں کے ہوں۔ ہاں اگر تجارت کی نیت سے لئے تو زکوٰۃ واجب ہوگی۔

مسئلہ..... جو شخص نصاب کا مالک ہے اگر درمیان سال میں کچھ اور مال بڑھا تو اس بڑھے مال کا سال الگ نہیں بلکہ پہلے مال کا ختم سال اس کیلئے بھی ختم سال ہے۔ اگرچہ سال پورا ہونے سے ایک ہی منٹ پہلے حاصل ہوا۔

مسئلہ..... زکوٰۃ دیتے وقت یا زکوٰۃ کیلئے مال الگ کرتے وقت زکوٰۃ کی نیت کا ہونا ضروری ہے۔ نیت کے یہ معنی ہیں کہ اگر پوچھا جائے تو بلا تامل بتا سکے کہ زکوٰۃ ہے۔

مسئلہ..... سال بھر تک خیرات کرتا رہا اس کے بعد نیت کی کہ جو کچھ دیا ہے وہ زکوٰۃ ہے، اس طرح زکوٰۃ ادا نہ ہوئی۔

مسئلہ..... زکوٰۃ کا مال ہاتھ پر رکھا تھا کہ فقیروں نے لوٹ لیا تو زکوٰۃ ادا ہوگئی اور اگر ہاتھ سے گر گیا اور فقیروں نے اٹھالیا اگر یہ اسے پہچانتا ہے اور راضی ہو گیا اور مال برباد نہ ہوا تو ادا ہوگئی۔

مسئلہ..... زکوٰۃ کا روپیہ مردہ کی تجھیز و تکفین (کفن دفن) یا مسجد کی تعمیر میں نہیں لگا سکتا کہ اس میں فقیر کو مالک کر دیتا نہیں پایا گیا اگر ان چیزوں میں خرچ کرنا چاہے تو اس کا طریقہ یہ ہے کہ فقیر کو مالک کر دیں یہ فقیر خرچ کرے ثواب دونوں کو ہوگا۔

حدیث شریف میں آیا ہے اگر سو ہاتھوں میں صدقہ گزرا تو اسب کو دیا ہی ثواب ملے گا جیسا دینے والے کو اور اس کے اجر میں کچھ کمی نہ ہوگی۔

مسئلہ..... زکوٰۃ دینے میں اس کی ضرورت نہیں کہ فقیروں کو زکوٰۃ کہہ کر دے بلکہ صرف زکوٰۃ کی نیت کافی ہے یہاں تک کہ اگر کوئی اور لفظ جیسے ہدیہ نذر یا بچوں کیلئے مٹھائی کھانے کو، تمہیں عید کرنے کو، کہہ کر دیا اور خود نیت زکوٰۃ کی رکھی تو بھی ادا ہو جائیگی۔

بعض محتاج ضرورت مند زکوٰۃ کا روپیہ نہیں لیتے انہیں زکوٰۃ دینے میں زکوٰۃ کا لفظ نہ کہے۔

مسئلہ..... ایک ہزار کا مالک ہے اور دو ہزار کی زکوٰۃ دی اور نیت یہ ہے کہ سال تمام تک اگر ایک ہزار اور ہو گئے تو یہ اس کی ہے ورنہ آئندہ سال میں محسوب ہوگی تو یہ جائز ہے۔

مسئلہ..... اگر رشک ہے کہ زکوٰۃ دی یا نہیں تو اب دے۔

مسئلہ..... زکوٰۃ دینے کیلئے وکیل بنایا اور وکیل کو بہ نیت زکوٰۃ مال دیا مگر وکیل نے فقیر کو دیتے وقت نیت نہیں کی ادا ہوگئی یونہی زکوٰۃ کا مال ذمی کو دیا کہ وہ فقیر کو دے دے اور ذمی کو دیتے وقت نیت کر لی تھی تو یہ نیت کافی ہے۔

مسئلہ..... وکیل کو اختیار ہے کہ مال زکوٰۃ اپنے لڑکے یا بی بی کو دے دے جب کہ یہ فقیر ہوں اور لڑکا اگر نابالغ ہے تو اسے دینے کیلئے خود اس وکیل کا فقیر ہونا بھی ضروری ہے۔ مگر اپنی بی بی یا اولاد کو اس وقت دے سکتا ہے جب موکل نے ان کے سوا کسی خاص شخص کو دینے کیلئے نہ کہہ دیا ہو، ورنہ انہیں نہیں دے سکتا۔

مسئلہ..... وکیل کو یہ اختیار نہیں کہ خود لے لے، ہاں اگر زکوٰۃ دینے والے نے یہ کہہ دیا ہو کہ جس جگہ چاہو صرف کرو تو لے سکتا ہے۔

مسئلہ..... زکوٰۃ کے وکیل کو یہ اختیار ہے کہ بغیر اجازت مالک دوسرے کو وکیل بنا دے۔

مسئلہ..... مباح کر دینے سے زکوٰۃ ادا نہ ہوگی۔ مثلاً فقیر کو زکوٰۃ کی نیت سے کھانا کھلا دیا تو زکوٰۃ ادا نہ ہوگی۔ اس لئے کہ یہ مالک کر دینا نہ ہوا۔ ہاں اگر کھانا دے دے کہ کھالے یا لے جائے تو ادا ہوگئی۔ یونہی زکوٰۃ کی نیت سے کپڑا دے دیا تو ادا ہوگئی۔

مسئلہ..... مالک کرنے میں یہ بھی ضروری ہے کہ ایسے کو زکوٰۃ دے جو قبضہ کرنا جانتا ہو یعنی ایسا نہ ہو جو پھینک دے یا دھوکا کھائے ورنہ ادا نہ ہوگی جیسے چھوٹے بچے یا پاگل کو زکوٰۃ دینے سے ادا نہ ہوگی جس بچے کو اتنی عقل نہ ہو تو اس کی طرف سے اس کا باپ جو فقیر ہو وہ قبضہ کر لے یا اس بچے کا وصی یا وہ کہ یہ بچہ جس کی نگرانی میں ہے وہ قبضہ کر لے۔

سونے چاندی یا مال تجارت کی زکوٰۃ کا بیان

مسئلہ..... سونے کا نصاب بیس مثقال ہے یعنی ساڑھے سات تولے اور چاندی کا دوسو درہم یعنی ساڑھے باون تولے۔

مسئلہ..... سونے چاندی کے علاوہ تجارت کی کوئی چیز ہو جس کی قیمت سونے چاندی کی نصاب پہنچے تو اس پر بھی زکوٰۃ واجب ہے یعنی قیمت کا چالیسواں حصہ اور اگر اسباب کی قیمت تو نصاب کو نہیں پہنچتی مگر اس کے پاس ان کے علاوہ سونا چاندی بھی ہے تو ان کی قیمت سونے چاندی کے ساتھ ملا کر مجموعہ کریں اگر مجموعہ نصاب کو پہنچا زکوٰۃ واجب ہے۔ اسباب تجارت کی قیمت سونے کی نصاب کی قیمت سے لگائیں تو نصاب نہیں بنتی اور چاندی کی نصاب کی قیمت سے بنائیں تو بن جاتی ہے تو اس سے لگائی جائے جس سے نصاب پوری ہو۔ جیسے آج کل کے ساڑھے سات تولے سونے کی قیمت میں چاندی کی کئی نصابیں ہوں گی۔ لہذا مال تجارت کو چاندی کی نصاب کی قیمت سے لگائیں گے۔

مسئلہ..... سونا بھی ہے اور چاندی بھی اور دونوں میں سے کوئی بھی نصاب کے برابر نہیں تو سونے کی قیمت کی چاندی چاندی میں ملائیں تو نصاب ہو جاتی ہے اور چاندی کی قیمت کا سونا سونے میں ملائیں تو نصاب نہیں ہوتی تو واجب ہے کہ جس میں نصاب پوری ہو وہ کریں۔

مسئلہ..... زکوٰۃ ہر نصاب و خمس نصاب پر چالیسواں حصہ ہے اور مذہب صاحبین پر نہایت آسان اور فقراء کیلئے نافع یہ ہے کہ فی صدی ڈھائی روپے سونے اور چاندی کے نصاب سے اگر کچھ زیادہ ہو تو اس کا فائدہ یہ ہے کہ نصاب کا پانچواں حصہ سے کم زیادتی ہو تو اس زیادتی میں زکوٰۃ نہیں ہے اور جب پانچواں حصہ زیادہ ہوگا تو اس میں زکوٰۃ ہوگی مثلاً جس کے پاس ساڑھے سات تولے سونا ہے تو اس پر دو ماشے تین رتی سونا زکوٰۃ میں دینا فرض ہے۔ اس کے بعد ساڑھے سات (7 1/2) تولے کا پانچواں حصہ (1 1/2) تولہ زیادہ ہو یعنی نو تولے سونا ہو جائے تو زکوٰۃ بڑھے گی۔ اور نو تولے سے کم یعنی (8 3/4) تولے میں بھی وہی زکوٰۃ ہوگی جو ساڑھے سات تولے میں تھی۔ اس طرح نو تولے کی زکوٰۃ (10 1/2) تولے سے کم تک رہے گی۔ جب (10 1/2) تولے ہو جائے گا تو زکوٰۃ بڑھے گی۔ اسی طرح چاندی کے نصاب میں ساڑھے باون (52 1/2) تولے کی زکوٰۃ تریسٹھ (63) تولے سے کم تک رہے گی جب تریسٹھ تولے چاندی ہو جائے گی تو زکوٰۃ بڑھے گی۔ (فتاویٰ رضویہ)

مسئلہ..... نوٹ کی بھی زکوٰۃ واجب ہے جب تک ان کا رواج اور چلن ہو کہ یہ بھی ٹمن اصطلاحی ہیں اور پیسوں کے حکم میں ہیں یعنی ساڑھے باون (52 1/2) تولہ چاندی یا ساڑھے سات (7 1/2) تولہ سونے کی قیمت کے نوٹ پر زکوٰۃ واجب ہے اور اس کے آگے سونے چاندی کے حساب کے قاعدہ سے۔

مسئلہ..... مال تجارت میں سال گزرنے پر جو قیمت ہوگی اس کا اعتبار ہے مگر شرط یہ ہے کہ شروع سال میں اس کی قیمت دوسو درہم سے کم نہ ہو۔

مسئلہ..... جو سامان کرایہ پر دینے کیلئے خریدا گیا اس کو بیچنا مقصود نہ ہو بلکہ اس کے ذریعہ سے آمدنی کرنا مقصود ہے اس کی قیمت پر بھی زکوٰۃ نہیں مثلاً کاریگروں کی مشین، کرایہ پر چلانے والوں کی بس ٹیکسی وغیرہ۔

سائمه کی زکوٰۃ کا بیان

تین قسم کے جانوروں میں زکوٰۃ واجب ہے جب کہ سائمه ہوں۔ اونٹ، بکری، گائے۔ سائمه وہ جانور ہے جو سال کے زیادہ تر حصے چر کر گزارتا ہو اور اس سے مقصود صرف دودھ اور بچے لینا یا فرہ کرنا ہے۔

اونٹ کی زکوٰۃ

مسئلہ..... پانچ اونٹ سے کم میں زکوٰۃ واجب نہیں اور جب پانچ یا پانچ سے زیادہ ہوں مگر پچیس سے کم تو پانچ میں ایک بکری واجب ہے یعنی پانچ ہوں تو ایک بکری، دس ہوں تو دو بکری..... وعلیٰ ہذا القیاس

مسئلہ..... زکوٰۃ میں جو بکری دی جائے وہ سال سے کم کی نہ ہو۔ بکری یا بکرا جو چاہیں۔

مسئلہ..... دو نصابوں کے درمیان جو ہوں وہ غنہ ہیں یعنی ان کی کچھ زکوٰۃ نہیں۔ مثلاً سات آٹھ ہوں جب بھی وہی ایک بکری۔

مسئلہ..... پچیس (25) اونٹ ہوں تو ایک بنت مخاض دیں (یعنی ایک سال سے کچھ زائد عمر کی اونٹنی) پینتیس (35) تک یہی حکم ہے یعنی وہی ایک بنت مخاض دیں، چھتیس (36) سے پینتالیس (45) تک میں ایک بنت لبون (یعنی دو سال سے کچھ اوپر کی اونٹنی)، چھیالیس (46) سے ساٹھ (60) تک میں ایک ہٹھ (یعنی تین سال سے کچھ اوپر کی اونٹنی)، اکٹھ (61) سے پچتر (75) تک ایک جفرہ (یعنی چار سال سے کچھ اوپر کی اونٹنی)، چھیتر (76) سے نوے (90) تک دو بنت لبون۔ اکیانوے (91) سے ایک سو بیس تک میں دو ہٹھ اسکے بعد ایک سو پینتالیس تک دو ہٹھ اور ہر پانچ میں ایک بکری مثلاً ایک سو پچیس میں دو ہٹھ ایک بکری اور ایک سو تیس میں دو حقہ دو بکریاں..... وعلیٰ ہذا القیاس۔ پھر ایک سو چھیانوے سے دو سو تک چار حقہ اور یہ بھی اختیار ہے کہ پانچ بنت لبون دے دیں۔ پھر دو سو کے بعد وہی طریقہ برتیں جو ایک سو پچاس کے بعد ہے۔ یعنی ہر پانچ پر ایک بکری پچیس میں بنت مخاض چھتیس میں بنت لبون پھر دو سو چھیالیس سے دو سو پچاس تک پانچ ہٹھ..... وعلیٰ ہذا القیاس۔

مسئلہ..... اونٹ کی زکوٰۃ میں جو اونٹ کا بچہ دیا جاتا ہے تو ضروری ہے کہ وہ مادہ ہو، نردی تو مادہ کی قیمت کا ہو، ورنہ نہیں لیا جائے گا۔

گائے بھینس کی زکوٰۃ

مسئلہ..... تمیں سے کم گائیں ہوں تو زکوٰۃ واجب نہیں، تیں پوری ہوں تو ان کی زکوٰۃ میں ایک تبع (یعنی سال بھر کا پھڑا) یا تبعہ (یعنی سال بھر کی بچھیا) ہے اور چالیس ہو تو ایک مُسن (یعنی دو سال کا پھڑا) مُسنہ (دو سال کی بچھیا) اُنسٹھ تک میں حکم ہے۔ پھر ساٹھ میں دو تبع یا تبعہ پھر ہر تیں میں ایک تبع یا تبعہ اور چالیس میں ایک مُسن اور اسی میں دو مُسن علیٰ ہذا القیاس۔

مسئلہ..... گائے بھینس کا ایک حکم ہے اور اگر دونوں ہوں تو ملا لیں جیسے ہیں گائیں اور دس بھینس تو زکوٰۃ واجب ہوگی۔ اور زکوٰۃ میں اس کا بچہ لیا جائے گا جو زیادہ ہو یعنی گائے زیادہ ہو تو گائے کا بچہ اور بھینس زیادہ ہو تو بھینس کا بچہ اور کوئی زیادہ نہ ہو تو زکوٰۃ میں وہ بچہ لیں جو متوسط درجہ کا ہو۔

بھیڑ بکری کی زکوٰۃ

مسئلہ..... چالیس سے کم بھیڑ بکریاں ہوں تو زکوٰۃ واجب نہیں اور چالیس ہوں تو ایک بکری اور یہی حکم ایک سو بیس تک ہے یعنی ان میں بھی وہی ایک بکری ہے اور ایک سو اکیس میں دو بکریاں اور دو سو ایک میں تین بکریاں اور چار سو میں چار بکریاں پھر ہر سو پر ایک بکری اور جو دو نصابوں کے بیچ میں ہے اس کی زکوٰۃ معاف ہے۔

مسئلہ..... زکوٰۃ میں اختیار ہے کہ بکرے دی یا بکرا جو کچھ بھی ہو یہ ضرور ہے کہ سال بھر سے کم کا نہ ہو۔ اگر کم کا ہو تو قیمت کے حساب سے دیا جاسکتا ہے۔

مسئلہ..... بھیڑ، دُنْبہ بکری میں داخل ہے کہ ایک قسم سے نصاب پوری نہ ہو تو دوسری قسم کو ملا کر لیں اور زکوٰۃ میں بھیڑ دُنْبہ بھی دے سکتے ہیں مگر سال بھر سے کم کے نہ ہوں۔

مسئلہ..... اگر کسی کے پاس اونٹ، گائے، بکریاں سب ہیں مگر نصاب کسی کا پورا نہیں تو نصاب پوری کرنے کیلئے ملائے نہ جائینگے اور زکوٰۃ واجب نہ ہوگی۔

مسئلہ..... گھوڑے، گدھے، خچر اگر چہ چرائی پر ہوں ان کی زکوٰۃ نہیں۔ ہاں اگر تجارت کیلئے ہوں تو ان کی قیمت لگا کر اس کا چالیسواں حصہ زکوٰۃ میں دیں۔

زکوٰۃ کن لوگوں کو دی جائے

مسئلہ..... زکوٰۃ کے مصارف سات ہیں:-

(۱) فقیر (۲) مسکین (۳) عامل (۴) رقاب (۵) غارم (۶) فی سبیل اللہ (۷) ابن السبیل۔

مسئلہ..... فقیر وہ آدمی ہے جس کے پاس کچھ ہو مگر نہ اتنا کہ نصاب کو پہنچ جائے یا نصاب کے برابر ہو تو اس کی حاجت اصلیہ میں مستغرق ہو (جیسے رنے کا مکان، پہننے کے کپڑے، خدمت کی لونڈی، غلام، پیشے کے اوزار وغیرہ) جو ضرورت کی چیزیں ہیں چاہے کتنی ہی قیمتی ہوں یا اتنے کا قرض دار ہو کہ قرض نکالنے کے بعد جو بچے وہ نصاب کے برابر نہ ہو تو فقیر ہے۔ اگر چہ اس کے پاس ایک تو کیا کئی نصابیں ہوں۔

مسئلہ..... مسکین وہ ہے جس کے پاس کچھ نہ ہو یہاں تک کہ کھانے اور بدن چھپانے کیلئے اس کا محتاج ہے کہ لوگوں سے سوال کرے۔

مسئلہ..... عامل وہ ہے جسے بادشاہ اسلام نے زکوٰۃ و عشر وصول کرنے کیلئے مقرر کیا ہو اسے کام کے لحاظ سے اتنا دیا جائے کہ اس کو اور اس کے مددگاروں کو متوسط طور پر کافی ہو مگر اتنا نہ ہو جائے کہ جو وصول کر کے لایا اس کے آدھے سے زیادہ ہو۔

مسئلہ..... رقاب سے مراد مکاتب غلام کو دینا کہ اس مال زکوٰۃ سے بدل کتابت دے کر اپنی گردن چھڑائے۔

مسئلہ..... غارم سے مراد دیون ہے یعنی اس پر اتنا دین ہو کہ اسے نکالنے کے بعد نصاب باقی نہ رہے۔

مسئلہ..... فی سبیل اللہ یعنی اللہ کی راہ میں خرچ کرنا اس کی کئی صورتیں ہیں جیسے کوئی جہاد میں جانا چاہتا ہے اور سامان اسکے پاس نہیں زکوٰۃ کا مال دے سکتے ہیں اگرچہ وہ کما سکتا ہو، یا کوئی حج کو جانا چاہتا ہے اور اس کے پاس مال نہیں اس کو زکوٰۃ دے سکتے ہیں مگر اسے حج کیلئے سوال کرنا جائز نہیں، یا طالب علم جو علم دین پڑھتا ہے اسے بھی زکوٰۃ دے سکتے ہیں بلکہ یہ طالب علم سوال کر کے بھی مال زکوٰۃ لے سکتا ہے جب اس نے اپنے آپ کو اسی کام کیلئے فارغ کر رکھا ہو، اگرچہ کما سکتا ہو یونہی ہر نیک کام کیلئے زکوٰۃ خرچ کرنا فی سبیل اللہ ہے جبکہ بطور تملیک ہو بغیر تملیک زکوٰۃ ادا نہیں ہو سکتی۔

مسئلہ..... بہت سے لوگ زکوٰۃ کا مال اسلامی مدرسوں میں بھیج دیتے ہیں ان کو چاہئے کہ متولی مدرسہ کو بتادیں کہ یہ زکوٰۃ ہے تاکہ متولی اس کو الگ رکھے اور دوسرے مال میں نہ ملائے اور غریب طلباء پر خرچ کرے۔ کسی کام کی اجرت میں نہ دے ورنہ زکوٰۃ نہ ہوگی۔

مسئلہ..... ابن السبیل یعنی مسافر جس کے پاس مال نہ رہا وہ زکوٰۃ لے سکتا ہے اگرچہ گھر پر مال موجود ہو مگر اتنا ہی لے جس سے ضرورت پوری ہو جائے، زیادہ کی ضرورت نہیں۔

مسئلہ..... زکوٰۃ ادا کرنے میں یہ ضروری ہے کہ جسے دیں اسے مالک بنا دیں اباحت کافی نہیں۔ لہذا زکوٰۃ کا مال مسجد میں لگانا، یا اس سے میت کو کفن دینا یا میت کا دین ادا کرنا، یا غلام آزاد کرنا، پل یا سڑک بنوادینا، نہریا کنواں کھدوادینا ان چیزوں میں خرچ کرنا یا کتاب وغیرہ کوئی چیز خرید کر وقف کر دینا کافی نہیں اس سے زکوٰۃ ادا نہ ہوگی۔ جب تک کسی فقیر کو مالک نہ بنا دیں۔ البتہ فقیر زکوٰۃ کے مال کا مالک ہو جانے کے بعد خود اپنی طرف سے ان کاموں میں خرچ کرے تو کر سکتا ہے۔

مسئلہ..... اپنی یعنی ماں باپ، دادا دادی، نانا نانی وغیرہ جن کی اولاد میں یہ ہے اور اپنی اولاد (یعنی بیٹا بیٹی، پوتا پوتی، نواسا نواسی وغیرہم) کو زکوٰۃ نہیں دے سکتا۔ یونہی صدقہ فطر و نذر شرعی و کفارہ بھی نہیں دے سکتا ہے۔ رہا صدقہ نفل تو وہ دے سکتا ہے بلکہ بہتر ہے۔

مسئلہ..... بہو، داماد اور سوتیلی ماں یا سوتیلے باپ یا زوجہ کی اولاد یا شوہر کی اولاد کو زکوٰۃ دے سکتا ہے اور رشتہ داروں میں جس کا نفقہ اس کے ذمہ واجب ہے اسے زکوٰۃ دے سکتا ہے۔ جب کہ نفقہ میں محسوب نہ کرے۔

مسئلہ..... بیوی شوہر کو اور شوہر بیوی کو زکوٰۃ نہیں دے سکتا۔ البتہ طلاق دینے کے بعد جبکہ عدت پوری ہو چکی ہو تو عدت ختم ہونے کے بعد دے سکتا ہے۔

مسئلہ..... غنی کی بی بی کو زکوٰۃ دے سکتے ہیں جب کہ نصاب کی مالک نہ ہو۔ یونہی غنی کے باپ کو زکوٰۃ دے سکتے ہیں جب کہ فقیر ہو۔

مسئلہ..... غنی مرد کے نابالغ بچے کو زکوٰۃ نہیں دے سکتے اور غنی کی بالغ اولاد کو دے سکتے ہیں جبکہ یہ فقیر ہوں۔

مسئلہ..... جو شخص حاجتِ اصلیہ کے علاوہ نصاب کا مالک ہو اس کو زکوٰۃ دینا جائز نہیں یعنی حاجتِ اصلیہ کے سامان کے علاوہ اتنا مال ہو کہ اس کی قیمت دو سو درہم ہو جائے خود اس مال پر زکوٰۃ واجب نہ ہو مثلاً چھ تولہ سونا جب دو سو درہم کی قیمت کا ہو تو جسکے پاس یہ ہے کہ اگرچہ اس پر زکوٰۃ واجب نہیں کہ سونے کی نصاب ساڑھے سات تولے ہے مگر اس شخص کو زکوٰۃ نہیں دے سکتے یا مثلاً جس کے پاس بیس گائے ہیں جن کی قیمت دو سو درہم ہے تو اس کو زکوٰۃ نہیں دے سکتے اگرچہ بیس گایوں پر زکوٰۃ واجب نہیں۔

مسئلہ..... مکان، سامان خانہ داری، پہننے کے کپڑے، خادم، سواری کا جانور، ہتھیار، اہل علم کیلئے کتابیں جو اس کے کام میں ہوں یہ سب حاجتِ اصلیہ میں سے ہیں۔

مسئلہ..... صحیح تندرست کو زکوٰۃ دے سکتے ہیں اگرچہ کمانے پر قدرت رکھتا ہو۔ مگر سوال کرنا اسے جائز نہیں۔

مسئلہ..... موتی ہیرا وغیرہ جو ہر جس کے پاس ہوں اور تجارت کیلئے نہ ہوں تو ان کی زکوٰۃ واجب نہیں مگر جب نصاب کی قیمت کے ہوں تو زکوٰۃ لے نہیں سکتا۔

مسئلہ..... بنی ہاشم کو زکوٰۃ نہیں دے سکتے۔ بنی ہاشم سے یہاں مراد حضرت علی و حضرت جعفر و عقیل و حضرت عباس و حارث ابن مطلب (رضی اللہ تعالیٰ عنہم اجمعین) کی اولاد ہیں۔

مسئلہ..... ہاں ہاشمی بلکہ سیدانی ہو اور باپ ہاشمی نہ ہو تو ہاشمی نہیں اس لئے کہ شرع میں نسب باپ سے ہے۔ لہذا ایسے شخص کو زکوٰۃ دے سکتے ہیں جب کہ نہ دینے کی کوئی اور وجہ نہ ہو۔

مسئلہ..... صدقہ نفل اور وقف کی آمدنی بنی ہاشم کو دے سکتے ہیں۔

مسئلہ..... جن لوگوں کی نسبت بیان کیا گیا کہ انہیں زکوٰۃ دے سکتے ہیں۔ ان سب کا فقیر ہونا شرط ہے سوا عامل کے کہ اس کیلئے فقیر ہونا شرط نہیں اور ابن السبیل اگر چہ غنی ہو حالت سفر میں جب کہ مال نہ ہو تو وہ بھی فقیر کے حکم میں ہے باقی کسی کو جو فقیر نہ ہو زکوٰۃ نہیں دے سکتے۔

مسئلہ..... جس نے تَحَرَّیٰ کی یعنی سوچا اور دل میں یہ بات جمی کہ اسکو زکوٰۃ دے سکتے ہیں اور زکوٰۃ دے دی بعض میں معلوم ہوا کہ وہ مصرف زکوٰۃ ہے یا کچھ حال نہ کھلا تو ادا ہوگئی۔

مسئلہ..... اگر بے سوچے سمجھے دے دی یعنی یہ خیال بھی نہ آیا کہ اسے دے سکتے ہیں یا نہیں اور بعد میں معلوم ہوا کہ اسے نہیں دے سکتے تھے تو ادا نہ ہوئی ورنہ ہوگئی۔

مسئلہ..... زکوٰۃ وغیرہ صدقات میں افضل یہ ہے کہ پہلے اپنے بھائیوں بہنوں کو دے، پھر ان کی اولاد کو پھر چچا اور پھوپھیوں کو پھر ان کی اولاد کو، پھر ماموں کو، پھر خالہ کو پھر ان کی اولاد کو پھر اپنے گاؤں یا شہر کے رہنے والوں کو۔ حدیث میں ہے کہ اللہ تعالیٰ اس شخص کے صدقے کو قبول نہیں فرماتا جس کے رشتہ دار اس کے سلوک کرنے کے محتاج ہوں اور یہ غیروں کو دے۔

مسئلہ..... بدنہب کو زکوٰۃ دینا جائز نہیں اور اسی طرح ان مرتدین کو بھی دینے سے ادا نہ ہوگی جو زبان سے تو اسلام کا دعویٰ کرے لیکن خدا اور رسول کی شان گھٹاتے یا کسی اور دینی امر کا انکار کرتے ہیں۔

مسئلہ..... جس کے پاس آج کے کھانے کو ہے یا تندرست ہے کما سکتا ہے اسے کھانے کیلئے سوال حلال نہیں اور بے مانگے کوئی خود دے دے تو لینا جائز ہے اور کھانے کو اس کے پاس ہے مگر کپڑا نہیں تو کپڑے کیلئے سوال کر سکتا ہے۔ یونہی اگر جہاد یا طالب علم دین میں لگا ہے تو اگرچہ تندرست اور کمانے کے لائق ہو اسے سوال کی اجازت ہے۔

مسئلہ..... بھیک مانگنا بہت ذلت کی بات ہے، بغیر ضرورت سوال نہ کرے۔ حدیثوں سے ثابت ہے کہ بے ضرورت سوال کرنا حرام ہے کہ سوال کرنے والا حرام کھاتا ہے۔ رسول اللہ صلی اللہ تعالیٰ علیہ وسلم نے فرمایا، جو سوال سے بچنا چاہے گا اللہ تعالیٰ اسے بچائے گا اور جو غنی بنا چاہے گا اللہ تعالیٰ اسے غنی کر دے گا اور جو صبر کرنا چاہے گا اللہ تعالیٰ اسے صبر دے گا اور فرمایا جو بندہ سوال کا دروازہ کھولے گا اللہ تعالیٰ اس پر محتاجی کا دروازہ کھولے گا اور فرمایا جو سوال کرے اور اس کے پاس اتنا ہے کہ جو اسے بے پرواہ کرے تو وہ آگ کی زیادت چاہتا ہے۔ لوگوں نے عرض کیا وہ کتنا ہے جس کے ہوتے سوال جائز نہیں؟ فرمایا، صبح و شام کا کھانا۔ (ابوداؤد،

صدقہ فطر کا بیان

رسول اللہ صلی اللہ تعالیٰ علیہ وسلم نے فرمایا، بندہ کا روزہ آسمان و زمین کے بیچ میں لٹکا رہتا ہے جب تک صدقہ فطر ادا نہ کرے۔

مسئلہ..... صدقہ فطر واجب ہے عمر بھر اس کا وقت ہے یعنی اگر ادا نہ کیا ہو تو اب ادا کر دے۔ ادا نہ کرنے سے ساقط نہ ہوگا نہ اب ادا کرنا قضا ہے بلکہ اب ادا ادا ہی ہے۔ اگرچہ سنت عید کے کی نماز سے پہلے ادا کرنا ہے۔

مسئلہ..... عید کے دن صبح صادق شروع ہوتے ہی صدقہ فطر واجب ہو جاتا ہے۔ لہذا جو شخص صبح صادق سے پہلے مر گیا یا فقیر ہو گیا تو اس پر صدقہ فطر واجب نہ ہوا۔

مسئلہ..... صبح صادق شروع ہونے کے بعد جو بچہ پیدا ہوا، یا جو کافر مسلمان ہوا، یا جو فقیر غنی ہوا، اس پر صدقہ فطر واجب نہ ہوا۔

مسئلہ..... صبح صادق شروع ہونے سے پہلے کافر مسلمان ہو گیا یا بچہ پیدا ہوا، یا جو فقیر تھا وہ غنی ہو گیا تو صدقہ فطر واجب ہے۔

مسئلہ..... صدقہ فطر ہر مسلمان آزاد مالک نصاب پر (جس کی نصاب حاجتِ اصلیہ کے علاوہ ہو) واجب ہے۔ اس میں عاقل بالغ اور مال نامی ہونے شرط نہیں اور مال پر سال گزرنا بھی شرط نہیں۔

مسئلہ..... مرد مالک نصاب پر اپنی طرف سے اور اپنے چھوٹے بچے کی طرف سے صدقہ فطر واجب ہے۔ جب کہ بچہ خود مالک نہ ہو اور اگر بچہ نصاب کا مالک ہو تو اس کا صدقہ فطر اسی کے مال سے دیا جائے اور مجنون اولاد اگرچہ بالغ ہو جب کہ غنی نہ ہو تو اس کا صدقہ فطر اس کے باپ پر واجب ہے اور غنی ہو تو خود اس کے مال سے دیا جائے۔

مسئلہ..... صدقہ فطر واجب ہونے کیلئے روزہ رکھنا شرط نہیں اگر کسی عذر، سفر، مرض، بڑھاپے کی وجہ سے یا معاذ اللہ بلا عذر روزہ نہ رکھا جب بھی واجب ہے۔

مسئلہ..... باپ نہ ہو تو دادا باپ کی جگہ ہے یعنی اپنے فقیر و یتیم پوتے پوتی کی طرف سے اس پر صدقہ فطر دینا واجب ہے۔

مسئلہ..... اپنی بیوی اور عاقل بالغ اولاد کا صدقہ فطر اس کے ذمہ نہیں۔ اگرچہ اپنا حج ہوں۔ اگرچہ ان کا نفقہ اس کے ذمہ ہو۔

صدقہ فطر کی مقدار یہ ہے کہ گیہوں یا اس کا آٹا یا ستو آدھا صاع۔ کھجور یا منقہ یا جو یا اس کا آٹا یا ستو ایک صاع۔

مسئلہ..... گیہوں اور جو دینے سے ان کا آٹا دینا افضل ہے اور اس سے افضل یہ ہے کہ قیمت دے، یا جو کی یا کھجور کی مگر گرانی میں خود ان چیزوں کا دینا قیمت دینے سے افضل ہے اور اگر خراب گیہوں یا جو کی قیمت دی تو اچھے کی قیمت سے جو کمی پڑے وہ پوری کرے۔

صاع کا وزن

اعلیٰ درجے کی تحقیق اور احتیاط یہ ہے کہ صاع کا وزن چاندی کے پرانے روپے سے تین سو اکیاون (351) روپے بھر اور آدھا صاع کا وزن ایک سو پچھتر (175) روپے اٹھنی بھر اوپر ہے۔ (فتاویٰ رضویہ)

اور نئے وزن سے ایک صاع کا وزن چار کلو اور تقریباً چورانوے گرام ہوتا ہے اور آدھا صاع کا وزن دو کلو اور تقریباً سینتالیس گرام ہوتا ہے۔

مسئلہ..... صدقہ فطر کے مصارف وہی ہیں جو زکوٰۃ کے ہیں یعنی جن کو زکوٰۃ دے سکتے ہیں انہیں فطرہ بھی دے سکتے ہیں سو اعامل کے کہ اس کیلئے زکوٰۃ ہے فطرہ نہیں۔

پیغامِ اعلیٰ حضرت

﴿ امام اہلسنت مجددین و ملت الشاہ احمد رضا خان فاضل بریلوی علیہ الرحمہ ﴾

پیارے بھائیو! تم مصطفیٰ صلی اللہ تعالیٰ علیہ وسلم کی بھولی بھالی بھیڑیں ہو، بھیڑیے تمہارے چاروں طرف ہیں۔ یہ چاہتے ہیں کہ تمہیں بہکا دیں تمہیں فتنے میں ڈال دیں تمہیں اپنے ساتھ جہنم میں لے جائیں ان سے بچو اور دُور بھاگو..... دیوبندی ہوئے، رانسی ہوئے، نیچری ہوئے، قادیانی ہوئے، چکڑالوی ہوئے، غرض کتنے ہی فتنے ہوئے اور ان سب سے نئے گاندھوی ہوئے جنہوں نے ان سب کو اپنے اندر لے لیا یہ سب بھیڑیے ہیں تمہارے ایمان کی تاک میں ہیں ان کے حملوں سے اپنا ایمان بچاؤ حضور اقدس صلی اللہ تعالیٰ علیہ وسلم، رب العزت جل جلالہ کے نور ہیں، حضور سے صحابہ روشن ہوئے، ان سے تابعین روشن ہوئے، تابعین سے تبع تابعین روشن ہوئے، ان سے ائمہ مجتہدین روشن ہوئے، ان سے ہم روشن ہوئے، اب ہم تم سے کہتے ہیں یہ نور ہم سے لے لو، ہمیں اس کی ضرورت ہے کہ تم ہم سے روشن ہو۔ وہ نور یہ ہے کہ اللہ ورسول کی سچی محبت ان کی تعظیم اور ان کے دوستوں کی خدمت اور ان کی تکریم اور ان کے دشمنوں سے سچی عداوت، جس سے خدا اور رسول کی شان میں ادنیٰ توہین پاؤ پھر وہ تمہارا کیسا ہی پیارا کیوں نہ ہو فوراً اس سے جدا ہو جاؤ جس کو ہارگاہ رسالت صلی اللہ تعالیٰ علیہ وسلم میں ذرا بھی گستاخ دیکھو پھر وہ تمہارا کیسا ہی بزرگ معظم کیوں نہ ہو، اپنے اندر سے اسے دودھ سے مکھی کی طرح نکال کر پھینک دو۔

(وصایا شریف، ص ۱۳ از مولانا حسنین رضا)